

سُورَةُ الْقَدْرِ

قرآن مجید نازل کر کے اللہ تعالیٰ نے اپنے بندوں پر جو احسانِ عظیم فرمایا اور تعلیم بالقلم کا اہتمام کر کے اس کی حفاظت اور لوگوں کی ہدایت کا جو دائمی سرو سامان کیا، اس کا ذکر گزشتہ سورۃ ”العلق“ میں ہو چکا ہے اور اس سورۃ مبارکہ کا موضوع ہی نزولِ قرآن ہے، کہ رہتی دنیا تک کے انسانوں کو اس عظیم کتاب کی قدر و قیمت اور ضرورت و اہمیت سے آگاہ کیا جائے اور ترتیب میں اسے سورۃ علق کے بعد رکھنے سے خود یہ ظاہر ہوتا ہے کہ جس کتاب ہدایت کے نزول کا آغاز سورۃ علق کی ابتدائی پانچ آیات سے ہوا تھا اسی کے متعلق اس سورۃ میں لوگوں کو بتایا گیا ہے کہ کیسی بابرکت اور تقدیر سازرات میں اس کا نزول شروع ہوا؟

یہ شب قدر ہے اور قدر و منزلت کے لحاظ سے ہزار مہینے سے زیادہ وقعت رکھتی ہے، اس میں جبرئیل فرشتوں کی ایک جماعت کے ساتھ نیچے اترتے ہیں، اس وقت خیر و برکت اور امن و سلامتی کا منظر چھا جاتا ہے جو طلوع فجر تک جاری و ساری رہتا ہے۔

حضرت عائشہ رضی اللہ عنہا سے روایت ہے کہ رسول اللہ صلی اللہ علیہ وسلم نے فرمایا: ”شب قدر کو رمضان کے آخری عشرہ کی طاق راتوں میں تلاش کرو۔“

(بخاری، مسلم بحوالہ تیسیر القرآن)

آیات: ۵

سُورَةُ الْقَدْرِ

رکوع: ۱

بِسْمِ اللَّهِ الرَّحْمَنِ الرَّحِيمِ

إِنَّا أَنْزَلْنَاهُ فِي لَيْلَةِ الْقَدْرِ (۱) وَمَا أَدْرَاكَ مَا لَيْلَةُ
 الْقَدْرِ (۲) لَيْلَةُ الْقَدْرِ هِيَ خَيْرٌ مِّنْ أَلْفِ شَهْرٍ (۳) تَنَزَّلُ
 الْمَلَائِكَةُ وَالرُّوحُ فِيهَا بِإِذْنِ رَبِّهِمْ مِنْ كُلِّ أَمْرٍ (۴)
 سَلَّمَ فَهِيَ حَتَّى مَطَلَعِ الْفَجْرِ (۵)

(رب کریم کا ارشاد ہے) بے شک ہم نے اس (قرآن) کو شب قدر میں نازل کیا ہے، اور آپ کو کیا معلوم کہ شب قدر کیا ہے؟ شب قدر ہزار مہینوں سے بہتر ہے، فرشتے اور روح الامین اس میں اپنے رب کے اذن سے ہر حکم کو لے کر اترتے ہیں، سرتاسر امن اور سلامتی (کی رات) ہے، یہ فجر کے طلوع ہونے تک رہتی ہے۔

﴿إِنَّا أَنْزَلْنَاهُ فِي لَيْلَةِ الْقَدْرِ﴾ بے شک ہم نے اس (قرآن) کو شب قدر میں نازل کیا۔
 اِنَّا، بے شک ہم نے، ”نا“ ضمیر جمع متکلم، رب العزت کی طرف جاتی ہے، جمع کا صیغہ اللہ تعالیٰ کے لیے بطور عزت کے آیا ہے، أَنْزَلْنَاهُ (أَنْزَلْنَا) نازل کیا ہم نے۔ اس (قرآن) کو ”قَدْر“ کی ضمیر قرآن کی طرف جاتی ہے، (أَنْزَلَ، يُنْزَلُ، أَنْزَلْنَا) اتارنا، اور التَنْزِيلُ کے معنی تھوڑا تھوڑا اتارنا، قرآن حکیم جو اللہ کی جانب سے خاتم النبیین جناب محمد رسول اللہ صلی اللہ علیہ وسلم پر بذریعہ وحی تھوڑا تھوڑا نازل کیا گیا۔ (القاموس الوحید)

جیسا کہ رب کریم کا ارشاد ہے: وَ قُرْآنًا فَرَقْنَاهُ لِتَقْرَأَهُ عَلَى النَّاسِ عَلَى مُكْثٍ وَ نَزَّلْنَاهُ

تَنْزِيلًا (بنی اسرائیل: ۱۰۶) ”اور اس قرآن کو ہم نے تھوڑا تھوڑا کر کے نازل کیا تاکہ تم ٹھہر ٹھہر کر اسے لوگوں کو سناؤ اور اسے ہم نے بتدریج اتارا۔“

فِي لَيْلَةِ الْقَدْرِ شب قدر میں، فی حروف جارہ میں سے ہے جو اپنے بعد والے اسم کو زیر دیتے ہیں، لیل، رات، القدر، قدر و قیمت والی۔
سید مودودی لکھتے ہیں:

”اصل الفاظ ہیں ”أَنْزَلْنَاهُ“ ہم نے اس کو نازل کیا ہے، لیکن بغیر اس کے کہ پہلے قرآن کا کوئی ذکر ہو، اشارہ قرآن ہی کی طرف ہے اس لیے کہ ”نازل کرنا“ خود بخود اس پر دلالت کرتا ہے کہ مراد قرآن ہے اور قرآن مجید میں اس امر کی بکثرت مثالیں موجود ہیں کہ اگر سیاق کلام یا انداز بیان سے ضمیر کا مرجع خود ظاہر ہو رہا ہو تو ضمیر ایسی حالت میں بھی استعمال کر لی جاتی ہے جبکہ اس کے مرجع کا ذکر پہلے یا بعد میں نہ کیا گیا ہو، یہاں فرمایا گیا ہے کہ ہم نے قرآن کو شب قدر میں نازل کیا ہے اور سورۃ البقرہ میں ارشاد ہوا ہے: شَهْرُ رَمَضَانَ الَّذِي أُنزِلَ فِيهِ الْقُرْآنُ (البقرہ: ۱۸۵) ”رمضان وہ مہینہ ہے جس میں قرآن نازل کیا گیا۔“

اس سے معلوم ہوا کہ وہ رات جس میں پہلی مرتبہ اللہ تعالیٰ کا فرشتہ غار حرا میں نبی صلی اللہ علیہ وسلم کے پاس وحی لے کر آیا تھا، وہ ماہ رمضان کی ایک رات تھی، اس رات کو یہاں شب قدر کہا گیا ہے اور سورۃ دُحٰن میں اسی کو مبارک رات فرمایا گیا ہے۔ اِنَّا أَنْزَلْنَاهُ فِي لَيْلَةِ مُبَارَكَةٍ ہم نے اس کو برکت والی رات میں نازل کیا۔“ (تفہیم القرآن، ج: ۶)

﴿وَمَا أَدْرَاكَ مَا لَيْلَةُ الْقَدْرِ﴾ اور آپ کو کیا معلوم کہ شب قدر کیا ہے؟

و اور، عاطفہ، سلسلہ کلام کو جاری رکھنے کے لیے، مَا کیا، استفہامیہ، اَدْرَاكَ آپ جانیں (اَدْرَى، يَدْرِي) جاننا، ”ضمیر رسول اللہ صلی اللہ علیہ وسلم کی طرف جاتی ہے۔“

الاستاذ محمد علی الصابونی لکھتے ہیں:

”اے محمد (ﷺ) آپ کیا جانیں کہ شب قدر کی عظمت کیا ہے؟“ (صفوة التفسير)

﴿لَيْلَةُ الْقَدْرِ، خَيْرٌ مِّنْ أَلْفِ شَهْرٍ﴾ شب قدر ہزار مہینوں سے بہتر ہے۔

لَيْلَةُ الْقَدْرِ، شب قدر، خَيْرٌ، بہتر ہے، مِّنْ أَلْفِ شَهْرٍ ہزار مہینوں سے۔

مولانا امین احسن اصلاحی لکھتے ہیں:

”یہ اس رات کی برکت بیان ہوئی ہے کہ یہ ایک رات ہزار مہینوں سے بڑھ کر ہے، یہ بہتری ظاہر ہے کہ حصول مقصد کے اعتبار سے ہے۔ جس طرح اس مادی دنیا میں فصلوں، موسموں اور اوقات کا اعتبار ہے، اسی طرح روحانی عالم میں بھی ان کا اعتبار ہے، جس طرح خاص خاص چیزوں کے بونے کے لیے خاص خاص موسم اور مہینے ہیں، ان میں آپ بولتے ہیں تو وہ پروان چڑھتی اور شمر آ رہتی ہیں، اور اگر ان موسموں اور مہینوں کو آپ نظر انداز کر دیتے ہیں تو دوسرے مہینوں کی طویل سے طویل مدت بھی ان کا بدل نہیں ہو سکتی اسی طرح روحانی عالم میں بھی خاص خاص کاموں کے لیے خاص موسم اور خاص اوقات مقرر ہیں، اگر ان اوقات و ایام میں وہ کام کیے جاتے ہیں تو وہ مطلوبہ نتائج پیدا کرتے ہیں اور اگر وہ ایام و اوقات نظر انداز ہو جاتے ہیں تو دوسرے ایام و اوقات کی زیادہ سے زیادہ مقدار بھی ان کی صحیح قائم مقامی نہیں کر سکتی، اس کو مثال سے یوں سمجھیے کہ جمعہ کے لیے ایک خاص دن ہے، روزوں کے لیے ایک خاص مہینہ ہے، حج کے لیے ایک خاص مہینہ اور خاص ایام ہیں، وقوف عرفہ کے لیے معینہ دن ہے۔ ان تمام ایام و اوقات کے ساتھ اللہ تعالیٰ نے بڑی بڑی عبادتیں مقرر کر رکھی ہیں جن کے اجر و ثواب کی کوئی حد و نہایت نہیں ہے، لیکن ان کی ساری برکتیں اپنی اصل صورت میں تبھی ظاہر ہوتی ہیں جب یہ ٹھیک ٹھیک ان ایام و اوقات کی پابندی کے ساتھ عمل میں لائی جائیں، اگر ایسا نہ ہو تو وہ برکت حاصل نہیں ہو پاتی جو ان کے اندر مضمر ہوتی ہے۔

یہی حال لیلۃ القدر کا ہے، یہ بڑی رحمتوں اور برکتوں کی رات ہے۔ بندہ اگر اس کی جستجو میں کامیاب ہو جائے تو اس ایک ہی رات میں اللہ تعالیٰ کے قرب کی وہ اتنی منزلیں طے کر سکتا ہے جتنی ہزار راتوں میں نہیں کر سکتا۔ ہزار راتوں کی تعبیر بیان کثرت کے لیے بھی ہو سکتی ہے اور بیان نسبت کے لیے بھی لیکن مدعا کے اعتبار سے دونوں میں کوئی بڑا فرق نہیں ہے، مقصود یہی بتانا ہے کہ اس رات کے پردوں

میں روح و دل کی زندگی کے بڑے نزانے چھپے ہوئے ہیں، خوش قسمت ہیں وہ جو اس کی جستجو میں سرگرم رہ سکیں اور اس کو پانے میں کامیاب ہو جائیں۔

اس رات سے متعلق یہ بات تو مسلم ہے کہ اس میں قرآن کے نزول کا آغاز ہوا، اور یہ بات بھی مسلم ہے کہ یہ رمضان کی کوئی رات ہے دوسرے مقام پر یہ تصریح ہے کہ قرآن رمضان کے مہینے میں نازل ہوا:

شَهْرُ رَمَضَانَ الَّذِي أُنزِلَ فِيهِ الْقُرْآنُ، (البقرہ: ۱۸۵) (رمضان کا مہینہ جس میں قرآن نازل کیا گیا) رہا یہ سوال کہ یہ رمضان کی کون سی تاریخ ہے تو روایات کے اختلاف کے سبب اس کا کوئی قطعی جواب دینا مشکل ہے، بس زیادہ سے زیادہ یہ بات کہی جاسکتی ہے کہ رمضان کے آخری عشرہ میں اس کے ہونے کا گمان غالب ہے۔ (تذبرقرآن، ج: ۸)

﴿تَنْزِيلُ الْمَلَائِكَةِ وَالرُّوحِ فِيهَا بِإِذْنِ رَبِّهِمْ مِنْ كُلِّ أَمْرٍ، سَلَّمَ، هِيَ حَتَّى مَطْلَعِ الْفَجْرِ﴾

فرشتے اور روح الامین، اس میں اپنے رب کے اذن سے ہر حکم کو لے کر اترتے ہیں، سرتاسر امن اور سلامتی (کی رات) ہے یہ فجر کے طلوع ہونے تک ہے۔

تَنْزِيلُ اترتے ہیں فعل مضارع واحد مؤنث غائب، اصل میں تَنْزَلُ تھا، ثقالت کی وجہ سے ایک 'ت' حذف ہوگئی، الْمَلَائِكَةُ فرشتے، اس کا مفرد الْمَلَكُ ہے، الْمَلَائِكَةُ کے لیے تَنْزِيلُ مضارع واحد مؤنث کا صیغہ بحیثیت جماعت ملائکہ آیا ہے، وَالرُّوحُ اور روح۔ اس سے مراد جبرئیل امین ہیں، فِيهَا (فِي.هَا) اس رات میں، 'ہا' واحد مؤنث کی ضمیر لیل (رات) کی طرف جاتی ہے، بِإِذْنِ (بِ.إِذْنِ) ساتھ۔ اجازت (کے) رَبِّهِمْ (رَبِّ.هِمْ) رب۔ اپنے کے، مِنْ سے، كُلِّ أَمْرٍ ہر حکم (کے ساتھ) سَلَّمَ سلامتی ہے، هِيَ (اس رات میں) هِيَ، اسم اشارہ واحد مؤنث، رات کے لیے آیا ہے، حَتَّى یہاں تک کہ، مَطْلَعِ الْفَجْرِ فجر طلوع ہو (مَطْلَعُ، يَطْلَعُ) طلوع ہونا، ثَلَاثًا، مَطْلَعُ (اسم فعل) طلوع کا وقت۔

مولانا امین احسن اصلاحی لکھتے ہیں:

”اس میں ملائکہ اور جبرئیل امین ان تمام معاملات میں جو زمین میں نافذ ہونے والے ہوتے ہیں اللہ تعالیٰ کی منظوری لے کر اترتے ہیں، یہی بات سورۃ دُخان میں ارشاد ہے: ”فِيهَا يُفْرَقُ كُلُّ أَمْرٍ حَكِيمٍ، أَمْراً مِنْ عِنْدِنَا“ یعنی اسی رات تمام حکیمانہ امور کی تقسیم ہوتی ہے، خاص ہمارے حکم سے، گویا کہ اللہ تعالیٰ نے اپنی حکمت کے تحت جو امور طے کر رکھے ہوں وہ اس رات میں تقسیم ہوتے ہیں اور متعلق فرشتے اللہ تعالیٰ کے اذن سے ان کی تعفیذ کے لیے زمین پر اترتے ہیں، لفظ ”الروح“ اس آیت میں قرینہ دلیل ہے کہ جبرئیل امین کے لیے آیا ہے، چونکہ ملائکہ کے زمرے میں ان کا درجہ بہت اونچا ہے، اس لیے ان کا ذکر خاص طور پر ہوا: ”سَلَّمَ هِيَ حَتَّى مَطَلَعِ الْفَجْرِ“ یہ اس رات کے اس پہلو کی وضاحت ہے جس کا ذکر اوپر ”خَيْرٌ مِنْ أَلْفِ شَهْرٍ“ کے الفاظ سے ہوا ہے، فرمایا کہ یہ رات کلیۃً امان ہی امان ہے اور اس کی یہ برکت طلوع فجر تک محیط ہے۔

سَلَّمَ میرے نزدیک مبتدا محذوف کی خبر ہے، پورا جملہ ”سَلَّمَ“ ہے پوری توجہ خبر پر مرکوز کر دینے کے لیے مبتدا کو حذف کر دیا ہے، جس طرح ”زَيْدٌ عَدْلٌ“ میں لفظ عدل میں مبالغہ کا مفہوم پیدا ہو گیا ہے، اسی طرح سَلَّمَ میں بھی مبالغہ کا مفہوم ہے۔

لفظ ”سَلَّمَ“ میں یوں تو ہر قسم کی آفات سے محفوظ ہونے کی ضمانت ہے، لیکن معلوم ہوتا ہے کہ اس مبارک رات میں شیاطین کی ہر قسم کی دوا دوش پر پابندی لگا دی جاتی ہے، جس طرح وحی کی حفاظت کے لیے اللہ تعالیٰ نے یہ انتظام فرمایا کہ ملاء اعلیٰ کے حدود میں ان کی مداخلت کی تمام راہیں مسدود کر دی گئیں، اس کی تفصیل قرآن میں موجود ہے، اسی طرح معلوم ہوتا ہے کہ لیلۃ القدر میں شیاطین آسمانی کریفو کے تحت ہوتے ہیں اور ان پر یہ کریفو طلوع فجر تک نافذ رہتا ہے جس کے سبب نہ وہ اس اہم رات کے اسرار معلوم کرنے کے لیے کوئی نقل و حرکت کر سکتے ہیں اور نہ ہی شب مبارک کی برکتوں میں کوئی خلل پیدا کر سکتے ہیں۔“ (تدبر قرآن، ج: ۸)

آیاتِ مبارکہ کی حکمت و بصیرت:

- (۱) اس سورۃ مبارکہ میں نسلِ انسانی کے لیے بالعموم اور امتِ مسلمہ کے لیے بالخصوص رب العالمین کی طرف سے کئی بشارتیں ہیں۔
- (۲) سب سے پہلے اس میں اللہ تعالیٰ نے یہ فرمایا ہے کہ ہم نے قرآن نازل کیا ہے یعنی یہ محمد صلی اللہ علیہ وسلم کی اپنی تصنیف نہیں ہے۔
- (۳) یہ قرآن حکیم نسلِ انسانی کے لیے ہدایت اور رہنمائی ہے اور اس کی پاکیزہ تعلیمات پر عمل کرنے میں دنیا اور آخرت کی کامیابی ہے۔
- (۴) جس رات میں یہ قرآن نازل ہوا، اس رات کو ہمیشہ کے لیے ”شب قدر“ بنا دیا گیا ہے، اور اس میں عبادت و ریاضت کو ہزاروں مہینوں کی بندگی سے افضل قرار دیا گیا ہے اور تمام ساعتوں کو سکون اور سلامتی کے لمحات بنا دیا گیا ہے۔
- (۵) ’رمضان المبارک‘ جس مہینہ میں قرآن نازل ہوا اسے مومنوں کے لیے تزکیہ اور تربیت کا مہینہ بنا دیا گیا ’لِتُكَبِّرُوا اللَّهَ عَلَىٰ مَا هَدَاكُمْ وَ لَعَلَّكُمْ تَشْكُرُونَ‘۔
- (۶) اے نسلِ انسانی! تم ظلم و ستم کی راہ چھوڑ دو، قرآن تمہیں امن اور سلامتی کی طرف بلاتا ہے، اے مسلمانو! تمہاری زندگیاں بھی قرآنی تعلیمات سے خالی ہو چکی ہیں، تم بھی بھٹک رہے ہو، ہدایت اور امن و سلامتی چاہتے ہو تو قرآن سے رجوع کرنا ضروری ہے۔

.....○.....